

ስምረት ምንቅስቃስ ኤርትራውያን
ንድሕነት ሃገር



اتحاد الحركة الإرترية
لإنقاذ الوطن

Eritrean Solidarity Movement for National Salvation

መልእክቲ ስምረት ብኣጋጣሚ ሓዲሽ ዓመት 2019

ኣብ ኩሉ ኩርንዓት ዘሎ ህዝቢታት ዓለም ዝጸንሐ ዓመት ተወዲኡ ናብ ሓዲሽ ዓመት ክሰግሩ እንከለው፡ ነቲ ዝመጽእ ሓዲሽ ዓመት ብዓቢ ሃንቀውታን፡ ሓጎስን እልልታን ኢዮም ዝቅበለዎ። ናይ ሰናይ ትምኒቶም መግለጺ ከኣ ካብ ዘለዎም ጸጋታት ነሓድሕዶም ህያባት ይውሃቡ። ብዝተፈላለዩ ምክንያታት ፋሕ ኢሎም ዝጸንሐ ስድራቤታት ኣብዚ ሓዲሽ ናይ ምቕያር ዘመን ብሓባር ተኣኪቦም ዩብዕልዎን ይጽምብልዎን። ኩሉ ቦቲ ዝካኣሎ ካብቲ ዘለዎ ሸሻይ ኣዳልዮ እቲ ዝመጽእ ዓመት፡ ናይ ሰላም ናይ ራህዋ፡ ናይ ብልጽግናን ሓጎስን፡ ናይ ዕብዮትን ግጋስን ክኸውን ሰናይን ካብ ዝሓለፈ ዝበለጸ ክኸውን ይምነዩን ይጽልዩን። ብተወሳኺ ዝመጽእ ዓመት ኣብ ስርሖም ዝበለጸ ዕብዮት፡ ኣብ ሂወቶም ዓወት፡ ኣብ ስድራቤቶም ሰናይ ዘበለ ክኸውን፡ መብጽዓታት ይኣትው፡ መደባት ይሕንጽጹ። ገለውን ጉዕዞ ዝሓለፈ ምጊሞም፡ ምስ ዝሄደ ርእሶም ቃል ይኣትው። ኮታስ ናይ ሂወት መኣዘኖም ናብ ዝሓሸ ጎደና ዝምርሸሉ ዓመት ክኸውን ተመንዮም፡ ነቲ ሓዲሽ ዓመት ሓንጎፋይ ኢሎም ይቅበልዎ።

ኣብ ሃገረ ኤርትራውን ከም ኩሉ ዓለም ዓመት ተወዲኡ ብኸልእ ሓዲሽ ዓመት ክትካእ እንከሎ፡ ምምጻእ ሓዲሽ ዓመት ጽምብል ይግበር ኢዩ። ብዝተፈላለዩ ናይ ዜና ማዕከናትውን ሰናይ ትምኒት ይግለጽ ኢዩ። ስምረት ምንቅስቃስ ኤርትራውያን ንድሕነት ሃገር፡ ዓመት 2018 ተወዲኡ ካብ ሓዲሽ ዓመት 2019 ኣብ ንሰግረሉ ዘሎና እዋን ከም ዘሎና መጠን፡ እዚ ሓዲሽ ዓመት 2019 ንመላእ ህዝቢ ኤርትራ ዓመት ሰላም፡ ራህዋን ቅሳነትን ክኸውን ልባዊ ሰናይ ትምኒትና ንገልጽ።

ዝነበረ ዓመት ተዛዚሙ፡ናብ ሓዲሽ ዓመት ኣብ ንጅምረሉ ዘሎና፡ ካብ ካልኣት ህዝብታት ፍሉይ ዝገብሮ ኩነት ከም ዘሎ ግን ክዝከር ይግባእ። ንዝሓለፈ ተኸታታሊ ዓመታት፡ ከም ህዝቢ ዘይከምቲ ካልኣት ህዝብታት ዝገብርዎ ዘይኮነስ፡ ዓመት መጻ ኩነታትና ካብ ዝኸፍኤ ናብ ዝገደደ ክኸይድ ምጽንሑ ኢዩ። ኣብ ነፍሲ ወከፍ ዓመት መጻ ስድራቤታት ክበታተና፡ ፋሕ ብትን ክብላ፡ እቲ ካብ ውልቃዊ ሂወትና ጀሚሩ፡ ኣብ ስራሕና፡ ኣብ ቤተሰብና፡ ኣብ ሃገርና ክነዕውቶ ንደሊ ኩሉ ሓዲ ድሕሪቲ ሓዲ ክፈሸል፡ ሂወት ብዓባዩ፤ ምንባርውን እንተኾነ ትርጉም ክሰጥን ንስእነሉ ዝኾነሉ ኩነታት ተኸሲቱ ኣሎ። ዘይንበር፡ እቲ ጽቡቕ ንብሎስ እቲ ንቅድሚት ንቆጽሮ ዓመታት ዘይኮነስ፡ እቲ ንድሕሪት ተመሊስና ዝሓለፈናዮ ብምዝካር ኢዩ። ኣብ ናይ ሎሚ ኤርትራ ኩሉ ሰብ፡ ክዛረብ እንከሎ ዓሚ ይሓይሽ ኔሩ፡ እምበር ሎሚ ዓመት ይሓይሽ ወይ ይበልጽ ዝብል የሎን። እቲ ንቆጽሮን፤ ጽቡቕ ንብሎን እቲ ናይ ትማሊ ኢዩ።

ዓመት ተወዲኡ ናብ ሓዲሽ ዓመት ኣብ ንሰግረሉ፡ ዘይከምቶም ካልኣት ህዝብታት፡ ኣብ ነፍሲ ወከፍ ዓመት፤ እቲ ዝነበረና ተስፋ ክቕህም፡ ናይ ውልቀ ሂወት መደብና ክንፈሸል፡ ኣማዕዲና ንርእዮ ኩሉ ክጽልምት፡ ናይ ሂወትና ስግኣት ክውሰኽ፡ እቲ ልብና ክሳቀ ምጽንሑ እቲ ኣብ ነፍሲ ወከፍና ዘሎ ናይ ሂወት ተሞክሮ ኢዩ። ከም ህዝቢ ብእኩብ፡ ከም ዜጋታት ብውልቁ፡ እቲ ዓመት መጻ ንብህጎን ንምነዮን መሊሱ ክርሕቅ፡ ጉዕዞና ፍረ ክሕረም፡ መንባብሮና ክንቆልቁል ክኸውን ጸኒሑን ኣሎን።

እዚ ከም ህዝቢ ብሓፈሻ፡ ከም ወልቀ ዜጋታት ኣብ ነፍሲ ወከፍ ዓመት፡ እቲ ጸር ናይ ሂወት እንዳነከየ ክንዲ ዝኸይድ፡ እንዳወሰኽ፡ ነገራት እንዳትሓላላሽ፡ ኣብ ኤርትራ ናይ ዕብዮት ማዕጺ ኩሉ ትዓጽዩ፡ ሰብ ከም ሰብ ዝሄደ ርእሶ ዝኾነሉ፡ ናይ ሂወት ዋና ኮይኑ፡ ንዕኡ ዝሕሸ ዝስእነሉ፡ ናይ ሂወቱ መደብ ክሕንጽጽ ዝኸለለሉ ባይታ የሎን። እቲ ኣብ ባይታ ዘሎ ኩነታት፡ ይትረፍ ናይ ሓባር ክትሓሰብ፡ ክትዛተ፡ ሓበራዊ መጻኢ ጉዕዞ ክትትልም፡ ከም ወልቀ ዜጋውን ጽባእ እዚ ክገበር 'ዩ ትብለሉ ዕድል የሎን። ከም ኣብ ባይታ ዘሎ ሓቂ ከም ህዝቢ ኣብ ጉዳይ ሃገርና ሓሳብ ክነቕርብ፡ መጻኢና ናብይ ገጹ ኸኸውን ክንውስን ሓራም ኢዩ። ብዛዕባ ኤርትራ እዚ እንተዝኸውን ምባል ዓቢ ሓጥያት ኢዩ። ብተመሳሳሊ ከምቲ ኣብ ጉዳይ ኤርትራ ክትዛረብ ዘይፍቀደካ፤ ኣብ ውልቀ ሂወትካውን ክትውስን፤ ዝሕሸካ ክትገበር ኣይከኣልን ኢዩ። ምክንያቱ እቲ ኣብ ኤርትራ ዘሎ ስርዓተ ምሕደራ፡ ይትረፍ ናይ ሃገር ኮነ ናይ ብዙሓት፡ ሰብ ናይ ውልቀ ሂወቱ ክሓሰብ ዕድል ኣይህብን ኢዩ። ዜጋታት እንታይ ክንዛረብ፡ እንታይ ክንስርሕ፡ ኣባይ ክነበር፤ እንታይ ክንሓሰብ ከም ዘሎና ከምቲ ለኪዑ ብመቁን፤ ክንነብር ዝገበር ዘሎ።

ኩለንተናዊ ሂደትና ወይንት ብመቁነን ክነበር'ዩ ፈራዲና ዘሎ። ሰለ'ዚ ሎሚ ዓመት እዚ ኣሎኒ፡ ንዓመታ ግን እዚ ክገበር'ዩ፡ እዚ መደብ ክወጥብ'ዩ፡ ኣብ'ዚ ክበጽሖ'ዩ፡ እዚ ዓይነት ሞያ ክሕዝዩ ንብሉሉ ኩነት የሎን። እቲ ምክንያት ሂደትና ወይንታ ገዛእ ርእሰና ዘይኮናስ ካልኦት ኮይኖም ሰለዘለዉ ኢዮ። ሓዲ ህዝቢ ወናኒ ገዛእ ርእሱን ሃገሩን እንተዘይኮይኑ ግዙእ እዩ። ብተመሳሳሊ ሓዲ ሰብ ወናኒ ገዛእ ርእሱን ሂደቱን ምስ ዘይኮውን ኣብ ባርነት ወይ ኣብ ጊላትነት'ዩ ዝነበር። ሰብ ከኣ ወናኒ ገዛእ ርእሱ ካብ ዘይኮነ፡ ሓዲ ዓመት ተወዲኡ ካልእ ሓዲ ሰብ እንተመጸ፤ ናተይ ዝብሎ ናይ ሂደት ውሳኔን መደብን፡ ኣብ ሂደቱ ክወውቅ ዝደሊ ራኢ ኮን ዕላማ እንተዘይብሉ፤ ምንባሩ ትርጉም የብሉን። ካብ ሰብኣዊ ፍጡር ናብ ጉሑዝ ንብረት ወይ ናብ ዝዛረብ መጽዓኛ ተቀይሩ ኣሎ ማለት ኢዩ።

ከም ህዝቢ ሓዲ ሰብ ካልኦት ህዝብታት ብሓንሰብ ብደሰታ ዝጽምብልዎ፡ ንሕና'ውን ንሓደሽ ዓመት ከም ህዝቢ ብሓባር ብሓንሰብ፡ ከም ስድራቤታት ተኣኻኺብና፡ ከም ውልቀ ሰብ'ውን ናብ ገዛእ ርእሰና ሕልምን ባህግን ተሊምና፡ ንዝበለጸ ዓመትን፡ ንዝሓሸ ናይ ሂደት ምዕባል ንስጉመሉ ኩነታት ዝፍጠር፡ ኣብ ሃገርና ኤርትራ ዘሎ ንኹሉ ዝግብት፤ ውልቃዊ ሂደትና ከይተረፈ ዝቆጸር፡ መንድዓት ዕብየት፡ ዘራጊ ሰላም ዝኾነ ህግደፍ ካብ ስልጣኑ ምስ ዝወርድ ኢዩ። ከም ህዝቢ ኮነ ከም ዜጋታት መጻኢና ዝጸበቅ፡ ምዕባልና ውሑስ ዝኾነን፡ ኣብ ኤርትራ ሓርነትና ዝውሕስ፡ ፍትሒ ዝነግሰሉ፡ መሰልን ክብረትን ናይ ዜጋታት ዝረጋገጸሉ፤ ልዕልና ሕጊ ዝረጋገጸሉ ኩነታት ክፍጠር ኣለዎ። ከም ህዝቢ እቲ ተፈጥሮ ዝዓደለና ሓርነት ብዘይ ተጽዕኖ ክውሓስ ኣለዎ። ሓርነቱ ዝተመንዘዐ ህዝቢ ብሩህ መጻኢና፡ ጸቡቕ ውሑስ ሂደት ክመርሕ ኣይክእልን ኢዩ። እዚ ከኣ እቲ ዕለታዊ ንነብር ዘሎና ኢዩ። ዓመት ተዛዚሙ፡ ብኻልእ ኣብ ዝተክኣሉ ዝሓሸን ዝበለጸን፡ ናይ ዓመትን ብልጽግናን ፡ ናይ ዕብየትን ራህዋን ክኾውን፡ ከም ህዝቢ ወንጌቲ መጻኢና ንኹነሉ ባይታ ክፍጠር ኣለዎ።

ዓመት 2018 ተዛዚሙ ኣሎ። ኣብ ዓመት 2018 ካብ'ዚ ዝሓለፈ ዓመታት ፍልይ ዘብሎ ኩነታት ተኸሲቱ ኢዩ። ንኣብነት

- ✓ እቲ ን20 ዓመታት ዝቐጸለ ኣይኩናት ኣይሰላም ኩነታት ዝዕጸወሉ ኩነታት ተዛማዲ ሰላም ዝፍጠረሉ ኩነት ተፈጠሩ ኣሎ።
- ✓ ንልዕሊ ክልተ ዓሰርተ ዓመታት ተዓጺዖ ዝጸንሐ ዶብ ተኸፊቱ፡ እቲ ክፈላለ ዘይግብኡ ህዝብታት ዳግም ተራኺቡ። ሓንሰን ፈሰታን ኮይኑ።
- ✓ ኩሉ ሕቶታት ህዝቢ ግቡእ መልሲ ከይረክብ፡ ከም ቀዋሚ ፖለቲካዊ ድፋዕ ኮይኑ ዝጸንሐ፡ ናይ ዶብ ጉዳይ መዓልቱ ኣእኪሉ፡ ህዝቢ ኣብ ክንዲ ንግዳም ንውሽጡ ክርኢ፡ ንለውጢ ዝሓተሉ፡ ናይ መቐይሮ ዘመን፡ ናይ ምትእኻኻብን ናይ ሓቢርና ምንባር እዋን ከመጽእ ድርኺት ዝገብረሉ ኩነታት ተፈጠሩ ኣሎ።
- ✓ ኣብ ውሽጢ'ቲ ገዛኢ ሓይሊ ንዓመታት ድምጻም ዓቂባም ዝጸንሑ፤ ሃገራውያን ዲሞክራሲያውን ድምጻም ዘስምዕሉ፡ ንለውጥ፡ ደጊም ይኣክል ዕባራ ምክንያት ዝብልሉ ኩነታት ተኸሲቱ ኣሎ።
- ✓ ህዝቢ ኤርትራ ካብ'ቲ ከም ሳንዲቕ ተዓጺይዎ ዝጸንሐ ናይ ዓፈና ሂደት ክናገፍ፡ ዓለም ናባይ ገጸ ትጉዓዝ ምህላዎ፡ ጎረባብትና ናባይ ገጸም ይሳግሙ ከም ዘለው ክርኢ፡ ኩነታቱ ብዝግባእ ክፈልጥ ኮይኑ ኢዩ። እቲ ተከፊቱ ዝነበረ ዶብ ሕጂ'ውን ክዕጸ ዝኾነሉ ኩነታት ኣሎ።

እዚ ካብ'ዚ ኣብ ዓመተ 2018 ካብ ዝተራእዩ ሓደስቲ ምዕባላታት ኢዩ። እዚ ኣብ ዓመት 2018 ተጀሚሩ ዘሎ ናብ ሓርነት ዝወሰድ ናብ ዝልዓለ ደረጃኡ ክበጽሖ፡ እቲ ከም ኩሎም ህዝብታት ዓለም ክንቋደሶ ዘሎና፡ በረኽት ብረታዊ ተጋድሎናን፤ ፍረ ዋጋ መስዋእትን ስንክልናን ዝኾነ፡ ናይ ሓርነት፡ ናይ ቁዋም፡ ናይ ዲሞክራሲ፡ ናይ ልዕልና ሕጊ ሕቶ ግቡእ መልሲ ክረክብ ናይ ዓመት 2019 ዕዮ ገዛና ኢዩ። ከም ህዝቢ ንልዕሊ ፍርቂ ዘመን ዝተቃለሰና፡ መዘና ዘይብሉ ዋጋ ዝኸፈልና፡ ጎይቶት ሃገርና፡ ወንጌቲ መጻኢ ዕድልናን ክንከውን ኢዩ። ከም ህዝቢ ዝተቃለሰና፡ ኣብ ሃገርና ፍትሒ ክነግስ፡ ውሑስ ሰላም ክሰፍን፡ ዓኳይ ናብ ግራቱ፡ ነጋዳይ ናብ ንግዱ፡ ሸቃላይ ናብ ዕዮኡ፡ ተመሃራይ ናብ ትምህርቱ ክወፍር፡ ኤርትራ ኣብ ዝበረኸ ናይ ዕብየት ጎደና ክትበጽሖ ኢዩ። እዚ ግን ኣይኮነን። ሕድሪ ሰማእታት ተጠሊሙ፡ ኤርትራ ካብ ንቅድሚት ንድሕሪት፡ ከም ሳባቤኑ ከም ህዝብን ሃገርን ናብ ሓዲጋ ብርሰትን ምብትታን ክንወድቕ፡ ኤርትራ ከም ሃገር ዘይትቐጽለሉ ኩነታት ተቐልቐሎ ኣሎ። እቲ ተሰቂእና ዘወግድናዮ ልዑላውነት ኣብ ምልክት ሕቶ ክወድቅ፡ ኤርትራ ናብ ጎበጣ ወራር ትሽመመሉ ሃዋህው ይግሃድ ኣሎ።

ዓመት 2019 እምብኣር ከም ህዝቢ ዓቢ ሓላፍነት ንስከመሉ፡ እቲ ተጀሚሩ ዘሎ ጉዕዞ ድሕነት ሃገር፡ ጉዕዞ ዕምሪ ምልክን ጭቆናን ዘብቃዓሉ፡ ኣብ ምዕራፉ ምብጻሕ ኢዩ። ዓመት 2019 እቲ ኣብ መንጎ ኤርትራ ኢትዮጵያ ተጀሚሩ ዘሎ ሰላም ናይ መወዳእታ ምዕራፉ ዝበጽሐሉ፡ ናይ ዶብ ጉዳይ መኸተምታ ዝግብረሉ፡ ኤርትራ ኣብ ውሑስ እምነ መሰረት ትህነጸሉ ባይታ ንፈጥረሉ ክኾውን ኣለዎ። ዓመተ 2019 ህግደፍዊ ምልኪ ካብ ዝፋኑ ወራዱ፡ ኤርትራ ናብ ዝበለጸ ጎደና ዲሞክራሲ ትምርሽሉ፡ ንኹሉ ዘሳትፍ ፖለቲካዊ ብዙሕነት ዘኣንግድ ፖለቲካዊ መድረኽ ንፈጥረሉ ክኾውን ኣለዎ። ዓመተ 2019 ስደት ዘብቃዓሉ፡ ህዝቢ ካብ ስደት ናብ ዓዲ ዝኣትወሉ፡ ዘመነ ምትእኻኻብን፡ ዘመነ እሱራት ዝፍትሑሉ፡ ስግኣትን ፍርሕን ተቐንጢጡ፡ ናይ

ቅሳነትን ናይ ራህዋን ኸኸውን ነፍሲ ወከፍ ዜጋ፡ ኣብ'ዚ ኣብ ውሽጥን ወጻእ ዝግበር ዘሎ ቃልሲ ንህዝባዊ ሓርነት፡ ምትካል ህዝባዊ ዲሞክራሲያዊ ስርዓት ክጽንበር፡ ኩሉ ሃገራዊ ሓላፍነቱ ክስከም፡ ካብ ምጽባይ ተናጊፉ፡ ኣብ'ቲ ናይ ለውጢ ወፊራ ክሳተፍ እዋናዊ ጻውዒትና ነቕርብ። ዓመት 2019 ከም ትማሊ ሎሚ ዘይከተተ ብደው ከም ዝሞተ ኢዩ። ክተት ንህላወ ኤርትራ፡ ክተት ንህላወ ህዝቢ፡ ክተት ኣንጻር ኩሉ ዓይነት ዓመጽ። ክተት ንምኽባር ኤርትራዊ ልዑላውነት !!

ርሑስ ሓዲሽ ዓመት ክኸነልና ንምነ !!

ሕድሪ ጀጋኑ ሰማእታት ኣይነዕብርን። ወትሩ ኣብ ኣሰሮም ኣሎና !!

ኤርትራን ኤርትራውነትን ንዘልኣለም ክነብሩ ኢዮም !!

ሓርነትና ናይ ግድን ኢዩ !!

ስምረት ምንቅስቃስ ኤርትራውያን ንድሕነት ሃገር

1/ጥሪ/2019